

بسم الله الرحمن الرحيم

الحمد لله وكفى وسلام على عباده الذين اصطفى . اما بعد  
فاعوذ بالله من الشيطان الرجيم . بسم الله الرحمن الرحيم . اهدنا  
الصراط المستقيم . صراط الذين انعمت عليهم . غير المغضوب عليهم  
ولا الضالين . وقال رسول الله ﷺ عليكم بسنتي وسنة الخلفاء  
الراشدين المهديين . صدق الله مولانا العظيم وبلغنا رسوله النبي الكريم  
الامين . ونحن على ذالك لمن الشاهدين والشاكرين والحمد لله رب  
العالمين .

اللہ تبارک و تعالیٰ کا لاکھ لاکھ احسان ہے کہ اس نے اپنی پوری مخلوقات میں سے  
ہمیں انسان بنایا جو کہ اشرف المخلوقات ہے اور انسانوں میں سے اللہ تبارک و تعالیٰ نے ہمیں  
مسلمان بنایا کیونکہ اللہ تعالیٰ کے ہاں سچا دین صرف اور صرف اسلام ہے۔ پھر مسلمانوں میں  
اہل السنّت والجماعت بنئے کی توفیق عطا فرمائی جس طرح سارے دینوں میں سچا دین  
صرف ”اسلام“ ہے اسی طرح مسلمانوں میں سے نجات پانے والی جماعت کا نام ”اہل  
السنّت والجماعت“ ہے۔ رسول اللہ صلی اللہ علیہ وآلہ وسلم نے اس کے بارے میں تاکیدیں  
فرمائیں کہ ”عَلَيْكُمْ بِسُنْتِي“ میری سنت کو لازم پکڑنا اور فرمایا: ”فَمَنْ رَغَبَ عَنْ  
سُنْتِي فَلَيُسَمِّنِي“ جو میری سنت سے منہ موڑ گیا وہ میرا کھلانے کا حقدار نہیں۔ ”مَنْ  
أَحَبَ سُنْتِي فَقَدْ أَحَبَبِي“ جس نے میری سنت سے پیار کیا اس نے مجھ سے پیار کیا  
”وَمَنْ أَحَبَبَنِي كَانَ مَعِي فِي الْجَنَّةِ“ اور جس نے مجھ سے پیار کیا وہ میرے ساتھ جنت  
میں ہوگا۔ تو آپ صلی اللہ علیہ وآلہ وسلم نے سنت پر عمل کرنے کی بہت تاکیدیں فرمائیں۔

## حضرت آپ کی سنت کیا ہے؟

ایک دن صحابہ کرام نے عرض کیا کہ حضرت آپ کی سنت کیا ہے؟ فرمایا: ”میری سنت یہ ہے کہ سیدنا کینے سے پاک ہو۔“ ہمارے مسلک اہل السنّت والجماعت میں جہاں اور ہزاروں خوبیاں ہیں ایک سب سے بڑی خوبی یہ ہے کہ اس مسلک کی بنیاد کسی کینے پر نہیں آپ ارددگر دنظر دوڑائیں تو کسی فرقے کی بنیاد ہی یہی ہے کہ اللہ کے نبی صلی اللہ علیہ وآلہ وسلم کے صحابہ سے کینہ رکھا جائے، کسی کی بنیاد ہی اس بات پر ہے کہ نبی پاک صلی اللہ علیہ وآلہ وسلم کے اہل بیت سے کینہ ہو، کسی کی بنیاد ہی اس بات پر ہے کہ فقہاء کرام کے خلاف کینہ ہو، کسی کی بنیاد ہی اس بات پر ہے کہ محمد شین کے خلاف کینہ ہو، عثمانی کی بنیاد ہی اس بات پر ہے کہ اولیاء اللہ کے خلاف کینہ رکھا جائے، کوئی علماء امت کے خلاف کینہ رکھتا ہے۔

لیکن! ایک مسلک اہل السنّت والجماعت ہے جو دنیا میں محبت اور پیار کا پیغام دیتا ہے وہ یہی کہتا ہے ان کی دعا اور محنت یہی ہے کہ ”یا اللہ! جس طرح ہمارا سینہ صحابہ کرام کی محبت سے پونور ہے سب کے سینے کو صحابہ کی محبت سے پونور کر دے۔ یا اللہ! جس طرح ہمارے دل اہل بیت کی محبت سے منور ہیں سب کے دلوں میں آپ صلی اللہ علیہ وآلہ وسلم کی اور اہل بیت کی محبت پیدا فرماد تھیئے۔ یا اللہ! جس طرح فقہاء محمد شین سے ہمیں محبت ہے یہ دو جماعتیں ہیں فقہاء اور محمد شین، جنہوں نے صحابہؓ کے بعد دین کی خدمت کی ہے۔

### محمد اور فقیہ میں فرق کی مثال:

کیا بات ہے؟ کیا بات ہے۔ (ڈانٹ کے ساتھ غصے کا اظہار کرتے ہوئے) کیا بات ہے! (تعریفی انداز میں) دیکھیے! ایک فقرہ میں نے آپ کے سامنے تین دفعہ بولا ہے

پہلے میرا الہجہ سوالیہ تھا تو سب نے پیچھے دیکھا پتہ نہیں کیا بات ہے ادھر۔ دوسری بار میں نے صرف الہجہ بدلا ہے ایک نقطہ بھی کم و بیش نہیں کیا اور میں نے پورا غصہ اس میں بھر دیا ہے گویا میں کسی کو ڈانٹ رہا ہوں۔ تیسرا مرتبہ میں نے یہی فقرہ بولا ہے صرف الہجہ بدلا ہے اور اسی فقرے میں محبت اور پیار بھر دیا ہے۔ گویا میں کسی کی تعریف کر رہا ہوں کہ ”کیا بات ہے“ اب یہ میرا بولا ہوا فقرہ کا نزد پر لکھ کر کسی کے سامنے رکھ دیا جائے تو جس نے میرا لب والہجہ نہیں دیکھا تو وہ کیا سمجھے گا؟ کہ یہ پیار میں کہا ہے یا غصے میں کہا ہے یا سوالیہ لہجہ ہے؟ تو معلوم ہوا کہ ہمیں صرف الفاظ کی ضرورت نہیں ہے۔ کس ماحول میں حضرت نے ارشاد فرمایا؟ آپ کا لب والہجہ کیا تھا؟ اس کی بھی ضرورت ہے اسی لیے محمد شین کون ہیں؟

الفاظ شناسِ رسول صلی اللہ علیہ وآلہ وسلم اور فقهاء ہیں مزاج شناسِ رسول صلی اللہ علیہ وآلہ وسلم۔ محدث کی رسائی زبانِ رسول صلی اللہ علیہ وآلہ وسلم تک ہے کہ حضرت فرمان کیا فرمائے ہیں؟ اور فقهاء حضرت کی پیشانی سے سینکڑوں مسائل پڑھ جاتے ہیں۔ اسی لیے دونوں جماعتیں دین کی خادم ہیں کہ ایک نے حچلکے کو محفوظ کیا ہے دوسرے نے مغز کو محفوظ کیا ہے اور اہل السنّت والجماعۃ (الحمد للہ) دونوں سے محبت رکھتے ہیں اولیاء اللہ سے محبت رکھتے ہیں۔ تو ایک تو خوبی یہ ہوئی دنیا میں کہ اہل السنّت والجماعۃ جو مسلک ہے یہ محبت اور پیار کا مسلک ہے۔ صحابہؓ سے محبت رکھو، اہل بیت سے محبت رکھو، اولیاء اللہ سے محبت رکھو، علماء امت سے پیار کرو، فقهاء سے محبت رکھو، محمد شین سے محبت رکھو۔ یہ تو دنیا میں فائدہ ہے اور آخرت میں جب ان کی بات سنی جائے گی اللہ کی بارگاہ میں تو آج اگر حضرت تو نسوی دامت برکاتہم العالیہ یہ گالیاں سن کر بھی فاروقِ عظیمؐ کی شان بیان کرتے ہیں تو کیا قیامت کے دن فاروقِ عظیمؐ جو ہیں وہ حضرت تو نسوی کو بھول جائیں گے؟ وہ سفارش کریں گے سنیوں کی۔ حضرت مولانا قاضی مظہر حسین صاحب رحمۃ اللہ علیہ سب کی گالیاں

سن کر بھی اہل بیت کی شان بیان کرتے ہیں تو کیا قیامت کے دن اہل بیت قاضی کو بھول جائیں گے؟ قیامت میں فائدہ یہ ہو گا کہ صحابہ کہیں گے آؤ! ہم تمہاری سفارش کر دیں اللہ کی بارگاہ میں اہل بیت بھی آوازیں دیں گے: ”سینیوآ وَ! ہم تمہاری سفارش کر دیں اللہ کی بارگاہ میں۔ محمد شین بھی ہماری سفارش کریں گے الحمد للہ، فقہاء بھی ہماری سفارش کریں گے، اولیاء اللہ بھی ہماری سفارش کریں گے تو اس لیے یہ ایک ایسی بارکت جماعت ہے جو دنیا میں بھی محبت اور پیار کا پیغام دیتی ہے۔

## سنن کسے کہتے ہیں؟

آپ اپنے کاموں پر نظر دوڑائیں تو یقیناً آپ اپنے کاموں کو دو حصوں میں تقسیم کر لیتے ہیں: ایک وہ کام جو آپ عادتاً کرتے ہیں اور ایک وہ کام جو کبھی ضرورتاً کرتے ہیں۔ مثلاً: ”ایک آدمی کی عادت ہے کہ روزانہ فجر کی نماز کے بعد ایک پارہ تلاوت کرتا ہے اس نے عادت بنالی۔ اسی طرح ایک آدمی ہے وہ روازنہ اذان سے پہلے سیر کو نکل جاتا ہے پھر آ کر جماعت سے نماز پڑھ لیتا ہے انہوں نے ایک عادت بنالی ہے۔ ایک دن آپ نے دیکھا اس نے تلاوت نہیں کی اٹھ کر چلا گیا ہے اگلے دن آپ نے پوچھا کہ آپ بیٹھے نہیں۔ وہ جواب دیتا ہے کہ ایک دوست بیمار تھا میں نے سوچا کانج جانے سے پہلے اس کی بیمار پرسی کر لوں۔ تو یہ عمل جو اس نے کیا یہ ضرورت تھی نہ کہ عادت۔ توجب آپ اپنے کاموں پر نظر دوڑائیں گے تو کچھ کام آپ ضرورتاً کرتے ہیں اور کچھ کام آپ عادتاً کرتے ہیں۔ یقیناً آپ صلی اللہ علیہ وسلم کے مبارک کام بھی ان دو حصوں میں تقسیم ہیں کچھ کام آپ عادتاً فرماتے تھے اور کچھ کام ضرورتاً فرماتے تھے۔ اب ان میں سے ہم نے تابع داری کرن کاموں کی کرنی ہے؟ فرمایا: ”عَلَيْكُمْ بِسْتَنْتِی“ وہ جو میں عادتاً کام کرتا ہوں ان کی

تابعداری کرو! اب حدیث میں دونوں چیزیں آئیں گی سنت والے کام بھی اور عادت والے کام بھی۔ اب جس میں دو چیزیں آ جائیں وہاں ہمیں حکم ہے: ”عَلَيْكُمْ بِسُنْنَتِي“ آپ صلی اللہ علیہ وآلہ وسلم کی عادت کا اتباع کرنا ہے آپ صلی اللہ علیہ وآلہ وسلم کی مبارک عادت کو ہم نے بھی عادت بنانا ہے اور اپنانا ہے۔

## دومثالیں:

آپ روزانہ وضو میں کلی کرتے ہوئے یہ حضور پاک صلی اللہ علیہ وآلہ وسلم کی مبارک عادت تھی کہ آپ صلی اللہ علیہ وآلہ وسلم روزانہ وضو میں کلی فرماتے تھے۔ اب یہ عادت امت نے عادت کے انداز میں ہی اپنائی۔ جہاں بھی کوئی وضو کرتا ہے اس میں کلی کرتا ہے یا نہیں کرتا؟ اگر ایک دن آپ وضو میں کلی نہ کریں تو آپ کا دل یقیناً جھنجھوڑے گا کہ آج ایک سنت کا ثواب ضائع ہو گیا ہے۔ جھنجھوڑے گا یا نہیں؟ لیکن جن حدیث کی کتابوں میں آپ صلی اللہ علیہ وآلہ وسلم کی اس مبارک عادت کا تذکرہ ہے کہ آپ صلی اللہ علیہ وآلہ وسلم کلی فرماتے تھے فقہاء نے اس کو سنتوں میں شمار کیا ہے۔ احادیث کی کتابوں میں ایسی کتابیں بھی ملتی ہیں کہ وضو کے بعد آپ صلی اللہ علیہ وآلہ وسلم نے بیوی سے بوس و کنار بھی فرمایا ہے، یہ عادت نہیں تھی بلکہ ضرورت تھی۔ کیونکہ پیغمبر پر مسئلہ سمجھانا بھی ایک ضرورت ہوتی ہے کہ کہاں تک وضو ہے اور کہاں تک ٹوٹ گیا۔

## مثال:

ایک مرتبہ حضرت فاروق اعظم تشریف لائے ایک سبب ہاتھ میں ہے رمضان کا مہینہ ہے اور روزہ رکھا ہوا ہے آ کر عرض کیا: ”حضرت! اگر روزے کی حالت میں بیوی سے بوس و کنار کر لیا جائے تو روزہ ٹوٹ جاتا ہے یا نہیں؟“ حضرت یوں بھی فرماسکتے تھے کہ ٹوٹ

جاتا ہے اور یوں بھی کہ نہیں۔ لیکن دیکھا کہ یہ صحابی تو مجتہد ہے اس کو تو اجتہاد کا انداز سکھانا چاہیے آپ صلی اللہ علیہ وآلہ وسلم نے پوچھا کہ ہاتھ میں کیا ہے؟ فرمایا：“بھی! سبب ہے۔ آپ صلی اللہ علیہ وآلہ وسلم نے فرمایا：“ذر بمحضہ دو!” آپ صلی اللہ علیہ وآلہ وسلم نے سبب لے کر مبارک ہونٹوں پر رکھ لیا پھر حضرت عمرؓ سے پوچھا کہ ”عمر! کیا میرا روزہ ٹوٹ گیا ہے؟“ حضرت عمرؓ نے جواب دیا کہ ”ایسے تو نہیں بلکہ کھانے سے ٹوٹے گا۔“ آپ صلی اللہ علیہ وآلہ وسلم نے فرمایا کہ ”جو مسئلہ تو نے پوچھا وہ سمجھ آ گیا یا نہیں۔“ حضرت عمرؓ کہنے لگے کہ ”سمجھ آ گیا۔“

## حضرت امام اعظم امام ابوحنیفہؑ کی ذہانت:

حضرت امام اعظم امام ابوحنیفہؑ سبق پڑھار ہے تھے بر قعہ میں ایک عورت آئی اس نے ایک سبب اور ایک چھتری امام صاحب کو دے دی۔ طلباء بڑے خوش ہوئے کہ بھتی! بہت ہی نیک عورت ہے کہ سبب تو لائی ساتھ چھتری بھی لے آئی تاکہ ہمیں تلاش نہ کرنی پڑے۔ کیونکہ طالب علموں کی سستی تو بڑی مشہور ہوتی ہے۔

## لطیفہ:

ایک بار طالب علم روٹی کھار ہے تھے لقمہ اٹک گیا اب اس کو کوئی پانی لا کر نہیں دے رہا تھا بلکہ ایک اٹھتا ہے دو مکے مرتا ہے دوسرا اٹھتا ہے دو مکے مرتا ہے تاکہ نیچے چلا جائے۔ آخ ر لقمہ بھی ایسا تھا جو کسی کی بات نہیں مانتا تھا لقمے کو مکوں کو دلیل سمجھ میں نہیں آ رہی تھی۔ اب وہ خود ہی اٹھا اور جا کر کنوں میں ڈول ڈالا جب کھینچنے لگا اس بھرے ہوئے ڈول کو تو زور لگا وہ لقمہ نیچے چلا گیا تو وہ بھی ڈول وہیں پھینک کر آ گیا۔

خبر میں بات یہ کہ رہا تھا کہ طلباء بڑے خوش ہوئے کہ بڑی نیک عورت ہے کہ

سیب تو لائی ہے ساتھ چھری بھی لائی ہے۔ امام عظیمؐ نے سیب کا ٹا اس کا جواندرا کا حصہ تھا وہ باہر نکال کر چھری اور سیب عورت کو واپس کر دیا اب شاگرد امام صاحب کو حدیثیں سنارے ہے ہیں کہ حضرت حدیث میں تو آتا ہے کہ ہدیہ قبول کر لینا چاہیے تو آپ نے تو حدیث کے خلاف عمل کیا ہے اگر آپ کو ضرورت نہیں تھی تو ہم جو یہاں بیٹھے ہوئے تھے اور ہدیہ میں سارے شریک ہوتے ہیں آپ ہمیں دے دیتے۔ امام صاحبؐ نے فرمایا: ”وہ بے چاری تو مسئلہ پوچھنے آئی تھی۔“ اب یہ حیران کہ مسئلہ کون سا پوچھ کر گئی ہے؟ نہ اس نے زبان سے پوچھا نہ اس نے زبان سے بتایا۔ فرمایا کہ ”سیب کے باہر کئی رنگ ہوتے ہیں، کہیں میالہ ہے، کہیں مہندی کا رنگ ہے، کہیں بزر ہے، کہیں سرخ ہے۔ عورت جب ناپاک ہوتی ہے تو خون کئی رنگ بدلتا رہتا ہے وہ یہ مسئلہ پوچھنے آئی تھی کہ کون سارے رنگ ناپاکی کا ہے اور کون سا پاکی کا ہے؟ کہ کب نماز شروع کی جائے اگرچہ سیب کے باہر بہت سے رنگ ہوتے ہیں لیکن اس کو کاٹیں تو اندر ایک ہی سفید رنگ ہے اور کوئی رنگ نہیں۔ تو میں نے کاٹ کر وہ حصہ باہر کی طرف کر کے اس کو دے دیا کہ سوائے سفید کے سارے رنگ ناپاکی کے ہیں۔ وہ خیر القرؤں کا زمانہ تھا اندازہ کرو کہ عورت کو بھی اللہ تعالیٰ نے کیسا دماغ دیا تھا کہ کس طرح مسئلہ پوچھا اور امام عظیمؐ نے بھی کس انداز میں مسئلہ سمجھایا۔

تو خیر میں عرض کر رہا تھا وضو کے بعد بیوی سے بوس و کنار کی حدیث آتی ہے لیکن! آپ لوگوں نے زندگی میں جتنے وضو کیے تو کیا جس طرح آپ ہر وضو میں کلی کرتے ہیں کیا اسی طرح ہر وضو کے بعد بیوی سے بوس و کنار بھی کرتے ہیں؟ اور اگر نہیں کرتے تو کیا آپ کو دل چھنجھوڑتا ہے کہ آج سنت کا ثواب نہیں ملا؟ آخر کیوں؟ وہ بھی حضور صلی اللہ علیہ وآلہ وسلم کا عمل ہے اور یہ بھی۔ فرق کیا ہے؟ کہ وہ (کلی کرنا) صرف حدیث نہیں بلکہ آپ صلی اللہ علیہ وآلہ وسلم کی عادت مبارکہ ہے اور یہ صرف حدیث ہے۔ ہمیں حکم ہے آپ صلی

اللہ علیہ وآلہ وسلم کی عادت مبارکہ کو اپنانے کا۔ اس لیے ہم وضو کریں گے، کلی کریں گے اور نماز پڑھیں گے۔ یہ ہوا سنت پر عمل اور اگر ہم وضو کر کے بیوی سے بوس و کنار کریں گے تو یہ ہے حدیث پر عمل نہ کہ سنت پر۔

بخاری و مسلم میں حدیث موجود ہے کہ آپ صلی اللہ علیہ وآلہ وسلم جوتے پہن کر نماز پڑھتے تھے جوتے اتار کر نماز پڑھنے کی حدیث بخاری و مسلم میں بالکل نہیں ہے بلکہ ابو داؤد شریف میں ہے لیکن کیونکہ جوتے اتار کر نماز پڑھنا حضور صلی اللہ علیہ وآلہ وسلم کی عادت مبارکہ تھی اس لیے امت نے آپ صلی اللہ علیہ وآلہ وسلم کی اسی عادت کو اپنایا اور اسی لیے ہم آپ صلی اللہ علیہ وآلہ وسلم کی سنت کے مطابق جوتے اتار کر نماز پڑھتے ہیں اگرچہ جوتا پہن کر نماز پڑھنے کی احادیث بخاری و مسلم میں موجود ہے یہ ہے سنت اور حدیث میں فرق۔ اس لیے جو حضرات یہ رٹ لگاتے ہیں کہ حدیث پر عمل کرو! حدیث پر عمل کرو! یہ نہ دیکھا جائے کہ آپ صلی اللہ علیہ وآلہ وسلم کی سنت کیا تھی؟ وہ حدیث کے نام پر سنت کو مثار ہا ہے۔ حضور صلی اللہ علیہ وآلہ وسلم نے تو فرمایا تھا میری سنت کو اپنا جبکہ آج کل شور و غل ہے کہ حدیث پر عمل کرو! حدیث پر۔

اسی طرح کھڑے ہو کر پیشاب کرنے کی حدیث بخاری و مسلم میں موجود ہے جبکہ بیٹھ کر پیشاب کرنے کی حدیث بخاری و مسلم میں بالکل ہی نہیں بلکہ ترمذی و ابو داؤد میں ہے۔ لیکن! بیٹھ کر پیشاب کرنا حضور صلی اللہ علیہ وآلہ وسلم کی عادت مبارکہ تھی آپ صلی اللہ علیہ وآلہ وسلم کی عادت کو امت نے عادتاً ہی اپنایا اور ساری امت بیٹھ کر پیشاب کرتی آرہی ہے اب بیٹھ کر پیشاب کرنے والا کیونکہ سنت پر عمل کر رہا ہے اس لیے یہ اہل السنت ہے اور رجو کھڑے ہو کر پیشاب کرنے والی بخاری و مسلم کی حدیث پر عمل کرتا ہے وہ اہل حدیث ہے۔ ہم یہ کہتے ہیں کہ ہمیں کیونکہ ہمارے پاک پیغمبر صلی اللہ علیہ وآلہ وسلم نے ارشاد فرمایا

ہے: ”عَلَيْكُمْ بِسُنْنَتِي“ میری سنت کو اپنا نا اسی لیے ہم کو تو سنت پر چلنے دو اگر آپ کہتے ہو کہ ہم نے تو حدیث پر عمل کرنا ہے اہل حدیث ہی بنتا ہے سنت پر عمل نہیں کرنا تو ہم کو سنت سے نہ ہٹاؤ بلکہ ہم آپ کو حدیث پر عمل کروانے میں آپ کی مدد کر دیں گے وہ ایسے کہ جہاں کسی کو بیٹھ کر پیشاب کرتے دیکھا لیا اسے فوراً کھڑا کر دیں گے کہ بھائی بیٹھ کر پیشاب کرنا حضور صلی اللہ علیہ وآلہ وسلم کی سنت ہے اس لئے یہ اہل السنّت کا طریقہ ہے تو اہل حدیث ہے حدیث پر عمل کر کھڑا ہو کر پیشاب کر۔

الحمد للہ ہم اہل السنّت والجماعت ہیں آپ صلی اللہ علیہ وآلہ وسلم کی عادت مبارکہ کو اپنانے والے معلوم ہوا کہ صرف حدیث کے لیے سنت ہونا ضرورت نہیں (یعنی جو بات بھی حدیث میں آجائے ضروری نہیں کہ وہ ہی سنت ہو جیسا کہ سابقہ مثالوں سے معلوم ہو گیا)

## سینے پر ہاتھ باندھنے کی حدیث بخاری میں ہے:

چنیوٹ کا ایک طالب علم میرے پاس پڑھتا تھا، شکیل نام تھا۔ میں لڑکوں کو کہتا تھا کہ تبلیغی جماعت والوں کی طرح کبھی کبھی اپنی مسجد میں اکٹھے ہو کر سب بیٹھ جاؤ ایک لڑکا کھڑا ہوا کر بیان کرتے تاکہ بات کرنے کی جھجک دور ہو اور یہ بھی معلوم ہو جائے کہ جواب دینے میں کیا کمزوری رہ گئی ہے پھر اس جواب کی تیاری ہو۔ خیر! وہ لڑکا کسی مسجد میں گیا جماعت ہو چکی تھی دو تین آدمی نماز پڑھ رہے تھے یہ ایک آدمی کے پاس جا کر بیٹھ گیا جب اس نے سلام پھیرا تو اس نے سلام کیا اس نماز پڑھنے والے نے جواب دیا۔ اس نے پوچھا کہ جی! آپ کے والد صاحب حیات ہیں؟ اس نے کہا: ”جی ہاں۔“ لڑکے نے پوچھا کہ ”کیا کسی باہر کے ملک میں رہتے ہیں؟ کہا: ”جی ہاں باہر رہتے ہیں مگر آپ کو کیسے معلوم آپ کیوں

پوچھرہے ہیں؟“ لڑکے نے کہا کہ کچھ نہیں بس کوئی بات تھی اس آدمی نے پھر پوچھا کہ آپ کے پوچھنے کی وجہ کیا تھی؟ اس لڑکے نے جواب دیا کہ آپ امی والی نماز پڑھ رہے تھے ابادی نہیں پڑھ رہے تھے اسی سے میں نے سمجھ لیا کہ یا تو ابا وفات پا گئے ہوں گے یا باہر کسی ملک میں ہوں گے اور نماز امی سے سیکھی ہو گی اسی لیے سینے پر ہاتھ باندھ رہے ہیں وہ آدمی بڑا تملیا کہا کہ ”بخاری میں ہے، یہ حدیث بخاری میں ہے۔“ لڑکے نے کہا کہ ”بالکل جھوٹ ہے۔ یہ حدیث بخاری میں نہیں ہے۔“

مجھے واپس آ کر اس لڑکے نے یہ لطیفہ سنایا کہ آج یہ ماجرا پیش آیا کل اس نے مجھے بخاری میں یہ حدیث دکھانی ہے میں نے کہا کہ فکر نہ کرو بخاری میں یہ حدیث ہے ہی نہیں اب اس لڑکے کے ساتھ ایک دوسرا تھی اور چلے گئے کہ ”جب وہ کل آپ نے کہا تھا کہ حدیث دکھاؤں گا وہ حدیث دیکھنی ہے،“ وہ آگے سے لڑکا کہ ”دفعہ ہو جاؤ! یہاں سے۔“ مجھے کل پتہ نہیں چلا تو نیوناوں سے آیا ہے اور امین کا شاگرد ہے۔“ لڑکے نے کہا کہ امین کے شاگرد کو حدیث دکھانے سے کیا حضور صلی اللہ علیہ وآلہ وسلم نے منع کیا ہے؟ اس آدمی نے کہا کہ نہیں تو شرارت کرتا ہے۔“ لڑکے نے کہا کہ ”چلو! بالفرض میں شرارت کر رہا ہوں تو حدیث تو دکھادے نا!

## بخاری و مسلم کے خلاف ہے:

ایک دن اسی طرح وہ جامعہ ستاریہ چلا گیا کہتا ہے کہ ”میں نے جا کر دونقل پڑھے دو تین بابے بیٹھے تھے شور مچانے لگے نماز نہیں ہوتی، نماز نہیں ہوتی۔ بخاری، مسلم کے خلاف ہے حدیث کے خلاف ہے۔ میں نے کہا: ”بابا جی نماز تو پڑھ لینے دو شور کیوں مچاتے ہو؟“ وہ پھر بول پڑے: ”جب! ہوتی ہی نہیں ہے۔ ہوتی ہی نہیں ہے۔“ پوچھا کیا ہوا؟ کہا: ”

بزرگوں نے کہ بخاری و مسلم کی حدیث کے خلاف ہے۔ ”اس نے کہا چلو حدیث کے خلاف ہے سنت کے خلاف تو نہیں؟ میں تو اہل السنّت ہوں۔ آپ کو کس نے کہا کہ میں اہل حدیث ہوں۔“ بزرگوں نے گرج کر کہا کہ ”جو بخاری کے خلاف نماز پڑھتا ہوا اس کی نماز نہیں ہوتی۔“ لڑکے نے کہا کہ ”ویسے ہی غصہ کر رہے ہو یہ جو باقی لوگ نماز پڑھ رہے ہیں ان کو کیوں نہیں کچھ کہتے؟“ کہا کہ ”یہ لوگ تو بخاری کے خلاف نماز نہیں پڑھ رہے۔“ لڑکے نے پوچھا کہ ”کون پڑھ رہا ہے؟“ کسی نے نماز میں جوتا نہیں پہنا ہوا ان سب کے جو تے پہنا تو تاکہ بخاری و مسلم پر عمل ہو جائے۔“

بخاری میں باب ہے ”بَابُ الصَّلْوَةِ فِي ثُوْبٍ وَاحِدٍ“ ایک کپڑے میں نماز پڑھنے کا باب ہے۔ تین کپڑوں میں نماز پڑھنے کا باب بخاری میں نہیں ہے تو ان کے کپڑے اتار کسی کی تمیص رہنے دو، کسی کی جراب رہنے دو، کسی کی صرف بنیان رہنے دو۔ تاکہ آرام سے گن کر بتایا جاسکے کہ یہ دیکھیے ایک کپڑے میں نماز ہو رہی ہے حدیث پر عمل ہو رہا ہے، بخاری پر عمل ہو رہا ہے اور بخاری و مسلم میں ہے ”كَانَ يُصَلِّيْ وَهُوَ حَامِلُ حُمَامَةً بِنُسْتِ عَاصِ“ کہ اپنی نواسی کو گود میں اٹھا کر حضور صلی اللہ علیہ وآلہ وسلم نماز پڑھ رہے ہیں۔ دوچار بچے یہاں موجود رکھوتا کہ جو بھی نماز پڑھے اس پر بچے کو سوار کر دیا جائے تاکہ نماز بخاری و مسلم کے مطابق ہو جائے۔ وہ لڑکا کہتا ہے کہ اتنے میں دیکھا کہ ایک آدمی بیٹھ کر استخجاع رہا تھا میں نے کہا کہ دیکھو وہ آدمی بیٹھ کر استخجاع کر رہا ہے اسے کھڑا کرو بخاری و مسلم کے خلاف کر رہا ہے۔“ کم از کم اس کو تو بتاؤ کہ بخاری و مسلم میں بیٹھ کر پیشاب کرنے کی حدیث موجود نہیں ہے۔“ وہ لڑکا کہتا ہے کہ ”مجھے کہنے لگے کہ چلو ہمارے شیخ الحدیث کے پاس۔“ لڑکے نے کہا: ”چلو!“ بزرگوں نے جا کر کہا کہ ”جی! یہ کہتا ہے کہ یہ یہ بات بخاری و مسلم میں ہے۔“ شیخ الحدیث نے کہا کہ ”جی ہاں! ہے۔“ بزرگوں نے کہا کہ ”پھر اس پر

ہمارا عمل کیوں نہیں؟“ شیخ الحدیث نے کہا کہ ”بس! یہ لڑکا کوئی شرارتی معلوم ہوتا ہے۔“  
لڑکے نے کہا کہ ”بخاری و مسلم کی حدیث پر عمل کرنے کو آپ شرارت کہتے ہیں۔“

## آ مین تین بار کہنا سنت ہے۔

اسی طرح فتاویٰ ستاریہ میں مسئلہ لکھا ہوا ہے کہ تین دفعہ آ مین کہنا سنت ہے اور آ مین کے ساتھ ”رَبِّ اغْفِرْلِيُّ“ کہنا بھی سنت ہے تین بار۔ ایک شاگرد نے وہ صفحہ فوٹو سٹیٹ کروالیا جیب میں ڈالا اور چلا گیا ان کی مسجد میں مغرب کی نماز تھی امام نے کہا ”وَلَا الْضَّالُّينَ“ سب نے کہا ”آ مین“ اس لڑکے نے کہا : ”آمِينَ رَبِّ اغْفِرْلِيُّ“ پھر کہا آمِينَ رَبِّ اغْفِرْلِيُّ پھر کہا آمِينَ رَبِّ اغْفِرْلِيُّ۔

اب شور مجھ گیا پوچھا گیا تو کہاں سے آیا ہے؟ کہنے لگا کہ ”جی! میں تو حدیث پر عمل کر رہا ہوں یہ دیکھو فتاویٰ ستاریہ میں لکھا ہے۔ عجیب بات ہے کہ اہل حدیث کی مسجد ہے اور حدیث پر عمل کرنے سے ناراض ہو رہے ہو۔“ کیوں ناراض ہو رہے ہو؟ کہنے لگے : ”نہیں نہیں! تو شرارت کر رہا ہے۔“ لڑکے نے کہا کہ ”حدیث پر عمل کرنا شرارت ہے؟ عجیب بات ہے؟ اہل حدیث کے منہ سے یہ کہنا کیسے زیب دیتا ہے کہ حدیث پر عمل کرنا شرارت ہے۔“ انہوں نے کہا کہ ”کبھی کبھی عمل کرنا چاہیے۔“ کہنے لگا کہ ”بھی کبھی کبھی کا لفظ دکھاؤ! کہاں ہے حدیث میں؟ تو میں کبھی کبھی کر لیا کروں گا۔“ تو وہ خاموش ہو گئے۔

توبات کرنے کا مقصد یہ ہے کہ ہم اہل السنّت والجماعت ہیں اہل السنّت وہ ہیں جو حضور صلی اللہ علیہ وآلہ وسلم کی عادت مبارکہ کو اپناتے ہیں۔ ثبوت اور چیز ہے، سنت اور چیز ہے۔ جیسے نماز پڑھتے ہوئے دروازہ کھول دینا ثابت ہے، سنت نہیں۔ نماز کی حالت

میں بچے کو اٹھالینا ثابت ہے، سنت نہیں۔ لیکن ہم اہل سنت ہیں سنت کہتے ہی سڑک اور راستے کو ہیں۔ اسی لیے جو عمل آپ صلی اللہ علیہ وآلہ وسلم سے امت میں چل پڑا، وہی سنت ہے۔

## چند وسوسوں کے جوابات:

ہمارے دوست جو ہیں ان کے پاس صرف چند وسو سے ہوتے ہیں اور کچھ نہیں۔ میں جب کراچی تھا تو دس بارہ آدمی آگئے میں نگرانی کر رہا تھا امتحانات میں۔ دو ساتھی آئے کہ یہ آدمی آپ سے ملنا چاہتے ہیں، ہم بیٹھ گئے بڑا عجیب انداز تھا ان کا۔ پڑھے لکھے آدمی تھے کوئی پروفیسر، کوئی ٹیچر، کوئی وکیل کہنے لگے ہم بہت پریشان ہیں۔ پوچھا کیا ہوا جی؟ کہنے لگا: ”ہوا کیا چار امام ہو گئے ہیں۔ چار، چار، چار۔ میں نے کہا: ”کہاں؟“ یہاں جھنگ میں کتنے مدرسے ہیں شافعیوں کے؟ مالکیوں کے؟ حنبلیوں کے کتنے ہیں؟ تو میں نے کہا کہ جو بھینگا ہوتا ہے ناس کو ایک کے دونظر آتے ہیں۔ تو یہاں صرف ایک خنفی ہیں پھر یہ آپ کو ایک کے چار کہاں سے نظر آنے لگے؟ کہنے لگے کہ ”جی! وہ کہیں نہ کہیں تو ہوں گے نا۔“ میں نے کہا کہ ”جہاں جہاں وہ ہوں گے تو وہاں کے لوگ پریشان ہوں۔ آپ کو کیا پریشانی لگ گئی ہے یہاں پر بیٹھے بیٹھے؟“

کہنے لگے کہ ”جی! کسی حدیث میں ہے کہ صرف ایک ہی امام کی تقلید کرنا؟“ میں نے پوچھا کہ آپ قرآن پاک پڑھتے ہیں؟ کہنے لگے: ”جی ہاں! میں نے کہا کہ ”ساتوں قرأتیں آتی ہیں؟ کہنے لگے کہ ”نہیں جی! ایک ہی قرأت میں ہم تو پڑھتے ہیں۔“ میں نے کہا کہ کسی حدیث میں ہے کہ سات میں سے صرف ایک ہی قرأت میں پڑھنا؟ کہنے لگے کہ ”ہم کیا کریں کہ ہمیں آتی ہی ایک قرأت ہے۔“ میں نے کہا کہ ”کیا کریں کہ یہاں

ہے ہی ایک مسلک امام ابوحنفیہ کا۔ اس کی حدیث تم دکھادو اس کی ہم دکھادیتے ہیں۔“ پوچھنے لگے کہ ”جی! خدا کتنے ہیں؟“ میں نے کہا کہ ”ایک۔“ کہنے لگے کہ ”خدا ایک اور امام چار بن گئے؟ تو بہ توبہ! غضب خدا کا۔“ میں نے کہا ابھی تھوڑا ہے۔“ کیسے؟ خدا ایک ہے اور نبی ایک لاکھ چوبیس ہزار ہیں۔ میں نے پوچھا کہ آپ کا مقصد کیا ہے۔“ صاف صاف بات کریں! کہنے لگے کہ ”ہم نے تو اس تیجے پر پہنچے ہیں کہ سب کو چھوڑ دو۔“ میں نے کہا کہ ”دیکھو! جلدی نہ کرنا کیونکہ قرآن پاک میں سات قاریوں کا اختلاف ہے قرأت کا۔“ تو سات کا اختلاف بڑا ہے یا چار کا؟ اس لیے اگر ائمہ کو چھوڑنا ہے تو پہلے لکھ کر دو کہ آج کے بعد ہم قرآن نہیں پڑھیں گے کیوں کہ اس کی قرأت میں سات قاریوں کا اختلاف ہے اور ہم اختلاف کو پسند نہیں کرتے۔“ اس کے بعد احادیث کی باقی کتابیں تو ایک طرف کر دیں۔ صرف صحاح ستہ ہی ایسی چھ کتابیں ہیں جن میں آپس میں اختلافی حدیثیں ہیں تو چھ کا اختلاف زیادہ ہے یا چار کا؟ کہنے لگے کہ ”چھ کا۔“ میں نے کہا کہ پھر دوسرے نمبر پر چھ والا اختلاف چھوڑنا پڑے گا ان بے چارے اماموں کی کہیں جا کر تیسرے نمبر پر باری آئے گی۔“ جن کے پچھے آپ پہلے نمبر پر ہی لائلی اٹھائے پھر رہے ہیں۔“

پھر کہنے لگے کہ چاروں امام ہی برحق ہیں؟ میں نے کہا: ”جی ہاں! چاروں برحق ہیں۔“ پھر کہا کہ چاروں؟ میں نے کہا: ”ہاں! چاروں۔“ کہنے لگے کہ ”پھر آپ باقی تین کی تقیید کیوں نہیں کرتے؟“ میں نے کہا: ”نہیں کرتے، ہماری مرضی۔“ پھر کہنے لگے کہ ”ان کو برحق کیوں کہتے ہو؟“ میں نے کہا: ”بالکل برحق کہتے ہیں۔ مگر تقیید اپنے امام کی کرتے ہیں۔“ پھر میں نے ان سے پوچھا کہ آج آپ جمعہ پڑھ رہے ہیں نا؟ کیونکہ آپ لوگ حضور صلی اللہ علیہ وآلہ وسلم کو برحق مانتے ہیں اور کیا کل آپ لوگ یہودیوں کی عبادت گاہوں میں جائیں گے؟ کیونکہ آپ موسیٰ علیہ السلام کو برحق مانتے ہیں کیا پرسوں عیسائیوں

کے گر جے میں جائیں گے؟ تاکہ ا تو اروالی عبادت بھی کر آئیں؟ انہوں نے کہا: ”نہیں۔“ میں نے کہا کہ ”اس لینے نہیں جائیں گے کہ آپ سب نبیوں کو برق مانتے ہیں مگر تابعداری صرف اپنے نبی کی کرتے ہیں۔ انہوں نے کہا کہ جی! وہاں تو ناسخ منسوخ کا مسئلہ ہے۔ میں نے کہا کہ یہاں راجح، مرجوح کا مسئلہ ہے۔ جیسے منسوخ پر عمل جائز نہیں ویسے ہی مرجوح پر عمل جائز نہیں۔ ہم ان نبیوں کو برق مانتے ہیں مگر ان نبیوں کے بعض مسائل کو منسوخ مانتے ہیں۔ ہم ان آئندہ کو برق مانتے ہیں مگر بعض مسائل کو مرجوح مانتے ہیں۔

اب ایک صاحب تو زیادہ ہی ناراض ہونے لگے کہنے لگے کہ مولوی صاحب آپ کو کبھی عقل آئے گی بھی یا نہیں؟ چاروں اماموں میں حلال و حرام کا اختلاف ہے حلال و حرام کا! ایک امام ایک چیز کو حلال کہتا ہے ایک اسی چیز کو حرام کہتا ہے۔ حلال بھی برق؟ حرام بھی برق؟ غضب خدا کا۔ کبھی تو عقل کی بات کیا کرو۔“ میں نے کہا کہ ”یہ امام بے چارے جن پر آپ ناراض ہیں یہ نبیوں کے تابعدار ہیں نبیوں میں بھی حلال و حرام کا اختلاف ہے آدم کے زمانے میں بہن سے نکاح حلال تھا یا حرام؟ (حلال) اور آج؟ (حرام) وہ نبی بھی برق جس کی شریعت میں بہن سے نکاح حلال تھا اور وہ نبی صلی اللہ علیہ وآلہ وسلم بھی برق جس کی شریعت میں بہن سے نکاح حرام ہے۔ ہم آدم علیہ السلام کو برق ضرور مانیں گے مگر عمل اپنے نبی صلی اللہ علیہ وآلہ وسلم کی شریعت پر کریں گے، یعقوب علیہ السلام کے نکاح میں دونوں سگی بہنیں تھیں ان کی شریعت میں حلال تھا اور اب آیت آگئی ہے ”أَنْ تَجْمِعُوا بَيْنَ الْأُخْتَيْنِ“ (دو بہنوں کو ایک نکاح میں جمع نہ کرنا) اب یعقوب علیہ السلام بھی برق اور نبی صلی اللہ علیہ وآلہ وسلم بھی برق۔ برق ہم دونوں کو مانتے ہیں مگر عمل اپنے نبی صلی اللہ علیہ وآلہ وسلم کی شریعت پر کریں گے۔ ابراہیم علیہ السلام کی زوجہ محترمہ حضرت سارہ ماں کی طرف سے آپ کی بہن تھیں باپ کی طرف سے نہیں تھیں، اس

سے نکاح ہوا۔ آج یہ نکاح، حلال ہے؟ (حرام ہے) تو ابراہیم علیہ السلام کی شریعت میں حلال تھا اور ہماری شریعت میں حرام۔ برقق ہم دونوں کو کہیں گے مگر تابعداری صرف اپنے نبی صلی اللہ علیہ وآلہ وسلم کی کریں گے۔ کہنے لگے کہ ”وہاں تو زمانے کا اختلاف ہے۔“ میں نے کہا: ”یہاں علاقوں کا اختلاف ہے۔ شافعی سری لنکا میں ہیں، حنفی پاکستان میں، شافعی اپنے ملک میں ہیں، حنبلی اپنے ملک میں ہیں، مالکی اپنے ملک میں ہیں اور حنفی اپنے ملک میں ہیں۔

## علاقوں کے اختلاف کو صحیح کی مثال:

علاقوں کے اختلاف کو ایک مثال سے صحیحیں۔ کئی سالوں سے آپ دیکھ رہے ہیں کہ ” سعودیہ“ میں عید ہوتی ہے اور پاکستان میں روزہ ہوتا ہے۔ اب عید کے دن روزہ رکھنا حلال ہے یا حرام؟ اور رمضان میں عید پڑھنا حرام ہے لیکن ان کی عید اپنی جگہ بالکل درست اور ہمارا روزہ صحیح یا غلط؟ (بالکل صحیح) کیونکہ مسئلہ ہے کہ چاند نظر آگیا تو عید، نہ نظر آیا تو روزہ وہاں ”تو اتر“ کے ساتھ چاند ثابت ہو گیا۔ یہاں نہیں ہوا، وہاں سارے عید پڑھ رہے ہیں ان کی عید درست ہے یہاں سارے روزہ رکھ رہے ہیں یہاں والوں کا روزہ بالکل درست ہے۔ ہاں! فتنہ پھیلانا اچھا نہیں کہ چار آدمی لاٹھیاں لے کر کھڑے ہو جائیں کہ توڑو روزے! آج کے میں عید ہے۔ یا چار آدمی وہاں لاٹھیاں لے کر کھڑے ہو جائیں کہ نہیں پڑھنے دیں گے آج عید! پاکستان بڑا اسلامی ملک ہے وہاں آج روزہ ہے تو یہ فتنہ ہے۔ جس طرح وہاں عید ان کا مذہب ہے بالکل برقق۔ اسی طرح روزہ یہاں ہمارا مسلک ہے بالکل برقق، جہاں شافعیت ہے وہاں شافعیت بالکل برقق مذہب ہے، فتنہ نہیں۔ جس ملک میں حنبلیت ہے وہ مذہب ہے، فتنہ نہیں۔ جس ملک میں حنفیت ہے وہ مذہب ہے، فتنہ

نہیں۔ جس ملک میں مالکیت ہے وہ مسلک ہے، فتنہ نہیں اور غیر مقلدیت فتنہ ہے کوئی مسلک و مذہب نہیں۔

کہنے لگے کہ جب تین امام ایک طرف ہوں اور ایک امام ایک طرف ہو تو کس کی بات مانی چاہیے؟ میں نے کہا: ”ایک کی۔“ کہنے لگے: ”کیوں جی؟ زیادہ کی مانی چاہیے؟“ میں نے کہا: ”اچھا انبیاء کم و بیش ایک لاکھ چوتیس ہزار ہیں حضرت یوسف علیہ السلام کے بھائیوں نے یوسف علیہ السلام کو سجدہ تعظیمی کیا تھا نا؟ اسی آیت کی تفسیر میں مفسرین نے لکھا ہے کہ حضور صلی اللہ علیہ وآلہ وسلم کی شریعت سے پہلے تمام شریعتوں میں تعظیمی سجدہ جائز تھا اور ہماری شریعت میں جائز نہیں۔ سارے نبی ایک طرف اور ہمارے نبی صلی اللہ علیہ وآلہ وسلم ایک طرف۔ اب آپ ایک نبی کی بات مانیں گے یا زیادہ کی۔ بلکہ سارے انبیاء کی؟ کہنے لگے کہ ”جی! ہم تو ایک ہی کی مانیں گے۔“ میں نے کہا کہ ”اسی طرح ہم بھی ایک ہی کی مانیں گے۔“ اسی طرح حضور صلی اللہ علیہ وآلہ وسلم سے پہلے کی تمام امتتوں میں تصویر بنانا جائز تھا ہماری شریعت میں حرام ہے۔ اب سب کی بات مانیں گے یا ایک کی۔

پھر آخر میں وہ لوگ کہنے لگے کہ دین کے مدینے میں آیا تھا یا کوفہ میں؟ میں نے کہا کہ کے مدینے میں۔ کہنے لگے کہ پھر کے مدینے والے ”امام“، کو مانا چاہیے یا کوفہ والے ”امام“ کو؟ میں نے کہا کہ آپ کا دل کیا کہتا ہے؟ کہنے لگے کہ کے مدینے والے کو مانا چاہیے میں نے کہا اچھا آپ کو معلوم ہے کہ جھوٹ بولنا ہر شریعت میں منع ہے؟ کہنے لگے کہ بالکل کیا ہم نے کوئی جھوٹ بولا؟ میں نے کہا کہ بہت بڑا جھوٹ بولا ہے۔ قرآن کی جو سات قرأتیں ہیں ان میں کی قاری بھی تھا، مدینی قاری بھی تھا، بصری قاری بھی تھا۔ تم سب لوگ تو قاری عاصم کو فی جو کہ کوفہ کا رہنے والا تھا اس کی قرأت پڑھ رہے ہو یہی قرآن ہے

جسے ”شاہ فہد“ ساری دنیا میں تقسیم کر رہا ہے تو خود کو فے والوں کو مانتا ہے تجھ سے بڑا ”کوفی“ کون ہوگا؟ کہ قرآن نازل تو مکے مدینے میں ہوا اور تو مکی قاری اور مدنی قاری کی قرأت چھوڑ کر کو فے والے قاری کے مطابق قرآن پڑھتا ہے؟“ اب وہ کہنے لگے کہ ”بات یہ ہے کہ کوفہ والوں نے قرآن خود تو نہیں بنایا تھا ان؟ ایک ہزار سے زائد صحابہ کرام آئے تھے مکے مدینے سے۔ وہ ساتھ قرآن لے کر آئے تھے۔“ میں نے کہا کہ ”جو صحابہ کرام قرآن ساتھ لائے تھے وہی صحابہ کرام ساتھ نماز لے کر آئے تھے۔ ساتھ لائے تھے یا وہیں پھینک کر آئے تھے کہ کو فے جا کر نئی نماز بنالیں گے؟ یا نماز بھی وہاں سے لے کر آئے تھے؟ (یقیناً نماز بھی مکے مدینے سے لے کر آئے تھے) تو جب قرآن کے معاملے میں اہل کوفہ پر اعتماد کرتے ہو تو نماز کے بارے میں بھی اعتماد کرنا چاہیے۔

لیکن! کریں کیا ایک راضی کہتا ہے کہ نماز غلط ہے ایک راضی کہتا ہے کہ قرآن غلط ہے لیکن قرآن کوفہ میں کہاں سے آیا؟ مکہ اور مدینے سے نماز کہاں سے آئی؟ مکہ مدینہ سے جب کو فے والے کی قرأت تم کو پسند ہے تو کو فے والوں کی وہ نماز جو صحابہ کرام لے کر آئے ہیں وہ پسند کیوں نہیں؟ پھر ہمارے امام اعظم امام ابوحنیفہ گو فی ہیں (الحمد للہ) امام صاحب نے صحابہ کی زیارت کی ہے جس صحابی نے اللہ کے بنی صلی اللہ علیہ وسلم کا دور نبوت پورا پایا وہ بھلا کلتے سال ہے دور نبوت؟ 23 سال اور امام اعظم امام ابوحنیفہ نے تقریباً چالیس سال صحابہ کا زمانہ پایا ہے تو چالیس سال کی عمر میں مسلمان نماز شروع کر دیتے ہیں یا نہیں؟ خاص طور پر خیر القرون کے زمانے میں آپ کا کیا خیال ہے کہ جب مسجد میں نماز کے لیے بچہ آتا ہے تو لوگ دیکھتے ہیں کہ بچہ نماز پڑھ رہا ہے اور بچہ لوگوں کو دیکھ دیکھ کر نماز پڑھتا ہے اسی طرح صحابہ کرام امام صاحب گو دیکھتے تھے اور امام صاحب صحابہ کرام کو دیکھ کر نماز پڑھتے تھے اگر امام صاحب کی نماز خلاف سنت ہو تو صحابہ کرام کو ٹوکنا چاہیے تھا یا

نہیں؟ (اور اگر صحابہ کرامؐ نے دیکھا کہ نماز سنت کے خلاف پڑھ رہے ہیں اور صحابہ نے نہ ٹوکا تو مطلب یہ ہوا کہ (نعوذ باللہ) صحابہ کے سامنے غلط کام ہو رہا ہے اور صحابہ خاموش ہیں؟)

## میں نے سر پر ہاتھ باندھ لیے:

ایک صاحب تھے جس میں بیٹھے تھے کسی جگہ بس رکی پاس ہی مسجد تھی وہ صاحب کہتے ہیں کہ میں نے کہا کہ چلو نماز پڑھ لوں میں نے جب نماز پڑھنے کے لیے ہاتھ ناف کے نیچے باندھے (حضرت علیؑ فرماتے ہیں: ”إِنَّ مِنَ الْسُّنَّةِ وَضُعُّ الْكَفْرِ عَلَى الْكَفْرِ فِي الصَّلَاةِ تَحْتَ السُّرَّةِ“ کہ بے شک نماز میں ایک ہاتھ کو دوسرا ہاتھ پر ناف کے نیچے باندھنا یہ سنت ہے تو ایک بابا جی آئے اور انہوں نے نماز میں ہی میرے ہاتھ سینے پر رکھ دیے میں نے سر کے اوپر رکھ لیے نماز کے بعد مجھ سے پوچھنے لگا کہ یہ کیا تھا؟ (جو تو نے سر پر ہاتھ باندھے) میں نے پوچھا: ”وہ کیا تھا؟“ (جو تو نے سینے پر رکھوائے تھے)

**نوٹ: نماز میں سینے پر ہاتھ باندھنا کسی بھی صحیح حدیث سے ثابت نہیں۔**

اب اگر اس مسجد میں کوئی نماز پڑھنے کے لیے آئے اور ہاتھ ناف کے بجائے سر پر باندھے تو کیا آپ لوگ اس کو ٹوکیں گے یا نہیں؟ (بالکل ٹوکیں گے) اس کا مطلب ہے کہ 15 ویں صدی کے مسلمانوں کا ایمان بہت ہی زیادہ مضبوط ہے جو غلط کام ہوتا یکیں تو فوراً ٹوک دیتے ہیں اور معاذ اللہ، استغفراللہ جس زمانے کو اللہ کے نبی صلی اللہ علیہ وآلہ وسلم خیر القرون فرماتے ہیں اور تبعیں اور تبعیں جو تھے ان میں معاذ اللہ سنت کی کوئی محبت ہی نہ تھی کہ امام صاحب غلط نماز پڑھتے رہتے تھے کوئی ٹوکتا ہی نہیں تھا؟ ہم جو نماز پڑھتے ہیں ہمیں فخر ہے کہ ہماری نماز کی توثیق الحمد للہ صحابہ کے سامنے

ہو چکی اگر اس میں کوئی غلطی ہوتی تو صحابہ غیر ورثو کتے اب جس نماز کی تصدیق صحابہ سے ہو چکی ہو؟ مجھے ان دوستوں سے نہیں گلہ۔ آپ سے گلہ ہے کہ صحابہ کی تصدیق کے بعد بھی جب تک وہ بابا گندزیریوں والا جب کہے گا نا کہ نماز ٹھیک ہے تو نماز ٹھیک ہو گی ورنہ نہیں!! کیا صحابہ کی تصدیق کے بعد کسی بابے روڑیے کی تصدیق کی ضرورت ہے؟ (بالکل نہیں) اگر آپ نے شک کیا تو گویا آپ نے صحابہ کی تصدیق کو نہ مانا۔ امام صاحب تابعی ہیں اور صحابہ استاد ہیں۔ تابعین ہم جماعت ہیں تبع تابعین شاگرد ہیں۔ ہماری نماز کی صحابہ کے سامنے تصدیق ہو چکی تابعین کے سامنے تصدیق ہو چکی اسی طرح تبع تابعین کے سامنے تصدیق ہو چکی ان سب کی تصدیق کے بعد اب ہمیں کسی 15 ویں صدی کے کسی آدمی کی تصدیق کی کوئی ضرورت نہیں۔

## گوجرانوالہ کا واقعہ:

یہ ہی بات ایک دفعہ میں گوجرانوالہ میں بیان کر رہا تھا ایک نوجوان کو غصہ آ گیا۔ کھڑا ہو گیا کہنے لگا کہ آپ کی نماز کی تصدیق ہو گئی ہماری کی نہیں ہوئی؟ میں نے کہا：“ بالکل! ” وہ کہنے لگا کہ ”ہمارے صادق سیالکوٹی صاحب نے نماز کی کتاب لکھی ہے ”صلوۃ الرسول“ اس کی تو ”نوابے وقت“ اخبار نے بھی تصدیق کی ہے کہ بہت اچھی کتاب لکھی ہے مرزا یوں کا رسالہ ہے ”شہاب“ اس نے بھی تصدیق کی ہے کہ بہت اچھی کتاب ہے کراچی کے ”صحیفہ اہل حدیث“ نے تصدیق کر دی کہ بہت اچھی کتاب ہے۔ میں نے کہا کہ بہت اچھی بات ہے تصدیق تو ہو گئی مگر ہماری نماز کی تصدیق تو ہو گئی صحابہ، تابعین اور تبع تابعین کے سامنے، جن کے تصدیق عرش والے (اللہ) نے کی۔ فرمایا: ”وَالذِّينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ اور فرش والے نبی صلی اللہ علیہ وآلہ وسلم نے بھی

کی۔ فرمایا: ”خَيْرٌ أُمَّتِي قَرْنَىٰ ثُمَّ الَّذِينَ يَلُوْنَهُمْ ثُمَّ الَّذِينَ يَلُوْنَهُمْ“ عجیب بات یہ ہے کہ صحابہ، تابعین اور تبعین کی تصدیق انہیں اچھی نہیں لگی اس کو چھوڑ دیا اور کہتے ہیں کہ مرتضیوں کے رسائلے نے تصدیق کی ہے وہ اچھی لگی ہے۔ الحمد للہ ہمارے امام صاحب نے 55 حج کیے ہیں اللہ پاک اپنے ہر مسلمان بندے کو اپنے گھر کے حج اور نبی پاک صلی اللہ علیہ وسلم کے روشنے کی زیارت نصیب فرمائے (آمین)

پاکستان کا رہنے والا مسلمان اگر یہاں نمازوں میں سستی بھی کرتا ہو تو وہ وہاں جا کر نمازیں ضرور پڑھتا ہے۔ امام صاحب جب حج پرجاتے تھے تو وہاں نمازیں بھی پڑھتے تھے اگر اس نماز میں ایک بھی عمل خلاف سنت ہوتا تو مکے والوں کا کام تھا اعتراض کرنا۔ مدینے والوں کا حق تھا سمجھانا۔ مگر مکے والے کہتے ہیں۔ مَارَأَيْنَا أَحْسَنَ صَلْوَةً مِنْ أَبِي حَنِيفَةَ کہ ابوحنیفہ سے زیادہ پیاری نماز ہم نے (اس زمانے میں) کسی کی دیکھی ہی نہیں ”الخیرات الحسان“ کتاب ہے اس میں علامہ ابن حجر کی شافعی (جو کہ حنفی نہیں، شافعی المسک ہیں) لکھ رہے ہیں کہ اہل مکہ یہ کہتے تھے اور یہ نہیں کہ امام صاحب وہاں کوئی چھپے ہوئے تھے امام لیث بن سعد مصر کے بہت بڑے امام ہیں کہتے ہیں کہ میں 113 بھری میں حج کے لیے چلا اور دل میں یہ ہی خواہش تھی کہ امام صاحب حج پر آئیں گے ان کی زیارت بھی ہو جائے گی کیونکہ بہت شہرت تھی امام صاحب کی۔ کہتے ہیں کہ میں جب پہنچا تو دیکھا کہ ایک نوجوان کھڑا ہے اور اس کے گرد دنیا کٹھی ہے کوئی قرآن کی آیت کی تفسیر پوچھ رہا ہے کوئی حدیث کے بارے میں پوچھ رہا ہے کوئی قاضی قانون کا مسئلہ پوچھ رہا ہے اور میں جیران ہوں کہ سوال کرنے والے کو سوال کرنے میں دریگتی ہے اسے جواب دینے میں دری نہیں لگتی۔ تو میں بھی کھڑا ہو گیا کہ بھی! یہ بھی کوئی اچھا آدمی ہے اس کی باتیں سن لیں پھر لوگوں سے پوچھ لوں کہ امام صاحب بھی آئے ہوئے ہیں یا نہیں؟ تو میں کھڑا سن رہا تھا کہ

انتہے میں ایک نے سوال یوں کیا: ”مَاتَقُولُ فِي هَذَا يَا أَبَا حَنِيفَةَ“ اے ابوحنیفہ! اس مسئلے میں آپ کیا فرماتے ہیں؟ اب میں نے سوچا کہ اچھا یہی امام ابوحنیفہ ہیں جن کے لیے میں یہاں پہنچا ہوں۔ تو یہ 113 ہجری تک آپ کی شان بڑھی ہے، گھٹی نہیں۔ تاریخ میں تو یہاں تک آتا ہے کہ حضرت امام صاحب جب کسی جگہ تشریف لے جاتے تو اعلان ہو جاتا تھا کہ فقیہ اعظم پہنچ گئے ہیں کسی نے فتویٰ لینا ہو تو آجائے۔ یہ مکہ مکرہ کی بات ہے اب مکہ اور مدینہ والوں نے تو نہیں کہا کہ امام ابوحنیفہ کی نماز غلط ہے شوراٹھا ہے تو امر تسریں؟ اور وہ بھی انگریز کے دور میں کسی اسلامی حکومت میں نہیں شوراٹھا ہے تو روپڑ میں جو کہ سکھوں کا شہر ہے کہ جو نماز امام ابوحنیفہ اور حنفی پڑھتے ہیں وہ غلط ہے۔

ہماری تبلیغی جماعت والوں کو لوگ کہتے ہیں کہ وہ سوڑا پارٹی والے آگئے۔ جیسے لسوڑا چمٹ جاتا ہے ایسے ہی یہ لوگ بھی چمٹ جاتے ہیں اور کھیچن تان کر تو ایک دفعہ اللہ کا گھر دکھادیتے ہیں بعد میں انسان کی قسمت ہے۔ جماعت والے وہ کھیتوں میں پھر رہے ہیں پوچھو بھئی! کیا کر رہے ہو؟ کہیں گے کہ ایک مسلمان ہے اللہ سے غافل ہو گیا ہے بندگی کا اقرار کرتا ہے بندگی کرتا نہیں۔ اسے ہم یاد کرانے جا رہے ہیں کہ بھئی! نماز پڑھا کرو۔ ”گلیوں میں پھر رہے ہیں دروازوں پر کھڑے ہیں اور الحمد للہ ان کی برکت سے دفتروں میں مصلے بچھ گئے ہیں تو ان لوگوں کا ایک مشن ہے کہ جو مسلمان نمازوں پڑھتا اس کو نمازی بنانا ہے اور سینکڑوں نہیں ہزاروں کو انہوں نے نمازی بنایا تو آپ نے بھی دیکھا کہ غیر مقلد اس طرح بے نمازی کے پیچھے پھر رہے ہوں اور اس کو نمازی بنارہے ہوں؟ نہیں! جب تک آدمی بے نمازی ہوتا ہے تو اس کو پتا ہی نہیں ہوتا کہ یہاں کوئی غیر مقلد رہتا ہے یا نہیں اب وہ بے چارہ جب نماز پڑھنا شروع کر دے گا تو ایک غیر مقلد ادھر سے آجائے گا کہ تیری نمازوں نہیں ہوتی اب ان کا کام ہے بے نمازی کو نماز پر لگانا اور ان کا مشن ہے کہ جو

نماز پڑھنے لگ گیا ہے اس کے دل میں اتنے وسو سے ڈالنے ہیں کہ وہ بے چارہ نماز پڑھنا ہی چھوڑ دے تو ہم حدیث کو سابقہ انبیاء کی طرح اور سابقہ شریعتوں کی طرح برحق مانیں گے ضرور۔ اس کا ادب و احترام بھی ضرور کریں گے۔ مگر حضور صلی اللہ علیہ وآلہ وسلم کے حکم کے مطابق عمل سنت پر کریں گے۔

اللہ تعالیٰ ہم سب کو اپنے پیارے محبوب صلی اللہ علیہ وآلہ وسلم کی سنتوں پر عمل کرنے کی توفیق نصیب فرمائے۔

واخر دعوانا ان الحمد لله رب العالمين.

